



ሕጂ'ውን አይፋል ንዳግማይ ኩናት

መግለጺ ዓለም-ለካዊ ህዝባዊ ምንቅስቃሴ ይኣክል ኤርትራውያን አብ ህልው ኩነታት

ዓለም-ለካዊ ህዝባዊ ምንቅስቃሴ ይኣክል ኤርትራውያን ኩናት ሕድሕድ ኢትዮጵያ አብ ወርሒ ሕዳር 2020 ካብ ዝጅምር ኣትሒዙ፡ ክሳብ ለይቲ ሎሚ ብዘይ ዕረፍቲ ኩናት ዝፈጥሮ ማእለያ ዘይብሉ ኣሉታዊ ሳዕቤናት ብምግላጽ ኪቃወምን ክኹንን ጸኒሑን ኣሎን። ምትእትታው ሰራዊት ኤርትራ ምስ ተረጋገጸ ድማ እዚ ኩናት'ዚ ኣብ ልዕሊ ኩሉ መዳያት ሂወት ህዝብና ዘኸትሎ ሰፍ ዘይብል ዘይምርግጋእን፡ ኣብ መንእሰያትና ኪጋጥም ዝክእል ህልቂትን ምምዝባልን ብምግንዛብ፡ ብዝከአለና ዓቕሚ ኣንጻር'ዚ ዘይምልከተና ኩናት ጠጠው ክብል ቀጻሊ ጻውዒትን ዘመተን ከነካይድ ጸኒሕና ኢና።

እነሆ ድማ ሎሚ'ውን ስርዓት ኤርትራ ናብ ዳግማይ ኩናት ክኣቱ፡ ናይ ፕሮፖጋንዳ መናፍሕን ናይ ኣጽዋር ምቅርራብን ኣዋዲዱ፡ ድፋዓት ኩዲቱ እታ ናይ ዜሮ ሰዓት ይጽብ ኣሎ። ስርዓት ኢሳያስ “ሓድሽ ወተሃደራዊ ዕንደራ ወያነ - ስለምንታይ? ንምንታይ ዕላማ'ኹ?” ብዝብል መታለሊ ኣርእሱቲ፡ መርዛም ፕሮፖጋንዳ ክነዝሕ ጀሚሩ ኣሎ። ትሕዝቶ እዚ ኣርእሱቲ'ዚ፡ እዚ ዝሰዕብ ኢዩ።

- 1 “ወያኔ ሕጂ'ውን ከምቲ ናይ 1998 ምስምስ ... ባሕሪ ዘለዎ ዓባይ ትግራይ ንምምስራትን ኤርትራ ንምውራር ሓዲሽ ወተሃደራዊ ዕንደራ” ኣብጊሶም ከምዘለው ይዛረቡ።
- 2 “ህዝብን መንግስትን ኤርትራ ኣብ ታሪኽ ኩናት ናፊቕናን ንኩናት ተሃንጢናን ኣይንፈልጥን” ይብል።
- 3 “ክቡር መስዋእቲ ተኸፊልዎ ህያው ንዝኾነ ህላዌናን ናጽነትናን ልኡላውነትናን ክብረትናን ንምክልኻል ግን፡ ኣህጉራዊ ሕጊ ዘረጋገጸ መሰልን፡ ሃገራውን ሰብኣውን ግቡእን” ይብል።
- 4 እዚ ወራር'ዚ ብዝርያን ሓገዝን ምዕራባውያን ሃገራት ክካየዱ ከምዘከኸኸውን ይእምት።

ብወገን ሓለፍቲ “ምክልኻል ሰራዊት ትግራይ” ዝወሃብ ዘሎ መግለጺ ድማ፡ እቲ ኩናት ካብ ዝጅምር ኣትሒዙ ኣብ ልዕሊና ተወሲዱ ዘሎ ከበባን ዕጽዋን፡ ኣብ ማሕበራዊ፡ ቁጠባዊን ጥዕናውን ሂወት ፈጠርዎ ዘሎ ክጽወር ዘይክእል ጸገማት ንምእላይ ብዘይካ ወተሃደራዊ ስጉምቲ ካልእ ምርጫ የብልናን ዝብል ኢዩ። ነዚ ከበባን ዕጽዋን'ዚ ንምብታኽ ዘድሊ መስርሕ ክተትን ስልጠናን ወዲእና ኣብ መጥቃዕቲ ክንኣቱ ኢና ዝብል መልእኽቲ ብተደጋጋሚ ክፍኖ ይስማዕ ኣሎ። ሓይልታት ምክልኻል ትግራይ ኣብ ዝሓለፈ ሰሙናት ተኸዘ ሰጊርዎ ኣብ ራማን ከባቢ ዓዲ ጎሹን መጥቃዕቲ ከምዘካየዱ ወግዓዊ ዘይኮነ ሓበሬታት ክዝርጋሕ ቀንዮ ኣሎ። ፕሮፖጋንዳ ጥራይ ዘይኮነ ብኩሉ ወገናት ኣብ ባይታ ምድላው ተካይዱ ተወዲኡ ከምዘሎውን ብዝተፈላለዩ መስመራት ጽጹይ ሓበሬታታት ይወሃብ ኣሎ።

ሓይልታት ምክልኻል ኤርትራ ካብቲ ዓራዲሉ ዝጸንሐ ናይ ትግራይ ቦታታት፡ ኣደባይ፡ ራውያ፡ ቃፍታ ሑመራን፡ ዳንሻን ፡ ገዲፉ ናብ መሬት ኤርትራ ተመሊሱ ከምዘሎ ይሕበር። ኣብ ባዕኸርን ዓዲ ጎሹን ዝነበሩ ኣብ ኦሚሓጀር፡ ማይ ሸግሊ፡ ማዕሎባ ዝተባህሉ ከባቢታት (ካብ ጉሉጅ ክሳብ ኡመሓጀር ኣብ ዘሎ) ሰፊሮም ኣሎዉ። ኣብ ሑመራ ኣሃዱታት ስለያን (ወተሃደራዊ ስለያ ምክልኻልን፡ ኣሃዱ ሃገራዊ ድሕነትን)፡ ክልተ ብርጌድ ካብ ክፍለ ሰራዊት 65፡ ክልተ በጠሎኒ ታንክኛን ረሻሽን ተሪፎም ከምዘለዉ ሓበሬታት የመልክቱ። ክልተ ሓይሊ ወተሃደራዊ ሃንደሳ ድማ ኣብ ከባቢ ዓደርቃይ ምህላውን ይፍለጥ።

እዚ ሓበሬታት'ዚ ዘነጻጽ ሰራዊት ኤርትራ ካብቲ ወሪሩ ሒዝዎ ዝጸንሐ ቦታታት ኢትዮጵያ (ክልል ትግራይ) ገና ከምዘይወጸኦ ዘመልክት ኢዩ። ወራሪ ክነሰኻ ተወራሪ ኮንካ ብስም ልኡላውነትን ነጻነትን ሃገር፣ ብስም ህላዌን ክብረትን ህዝቢ፡ ዝካየድ ዘመተ ልብ ኣእምሮን ዜጋታት ንምክሳብ ዝግበር ዘሎ መርዛም ፕሮፖጋንዳ ምጊኑ ብምእማን ኣትሪርና ንኹንን። “ሓባል በልያ ከይትቕድመኪ” ዝብል ናይ ሕብረተ ሰብና ብሂል ዘዘኻኸር ሕሱር ፈተነ ኢዩ።



# ዓለም-ለካዊ ምንቅስቃሴ ይኣክል ኤርትራውያን

## Global Yiakl Eritrean Movement

### حركة كفاية الإريترية العالمية

ኤርትራ ብኣህጉራዊን ዘባዊን ውዑላት ዝተሓንጸጸን ዝተፈልጠን ዶባት ትውንን ሃገር ኢያ። እቲ ካብ 1902 ጀሚሩ ኣብ ዝተፈላለዩ መድርኻት ኣብ ሞንጎ ኤውሮጳውያን ገዛእቲ ሃገራትን ኢትዮጵያን ካልኦት ጎረቤታት ሃገራትን ዝተፈረመ ውዑላትን፣ ኣብ 1993 ድሕሪ ናይ 30 ዓመት መሪር ብረታዊ ተጋድሎ ዝተካየደ ረፈረንደም ዝተረጋገጸ ናይ ህዝቢ ኤርትራ ድልየትን ነቕ ዘይብል እምነትን ታሪኻዊ ጭብጥታት ናይ ልኡላውነት እምነ ሰረት ምጻኑ ኣጥቢቐና ነረጋግጽ ። ኣብ ርእሲ ድሕሪ ኩናት ኢትዮ-ኤርትራ ብኣህጉራዊ ኮሚሽን ዶብ ዝተዋህበ ብይን፣ ንልኡላውነት ኤርትራ ኣብ ሕቶ ዘየለቱ ካልእ ሕጋዊ ጭብጥታት ምጻኑ ዘረጋግጽ ዘየዋላውል ሰነዳት ኣሎ።

ስለዚ ልኡላውነት ኤርትራ ኣብ ዝኾነ ይኹን እዋን ብድልየት ካልኦት ክግሃስን ክፈርስን ዘይከኣል ምጻኑ ድልዳል እምነትና ክኸውን ይግባእ። ካብዚ ሓቅታት 'ዚ ብምብጋስ እምበኣር ልኡላውነት ኤርትራ ብሕጊ ውሑስ ምጻኑ ምርግጽ ይከኣል። ስለዚ እቲ ብኢሳይያስ ጉጅለኡን ዝቐርብ ዘሎ ስግኣት ልኡላውነት ሰረት ዘይብሉ ምጻኑ ኩሉ ቅኑስ ኤርትራዊ ዜጋ ክግንዘቦ ዘድሊ ሓቂ ኢዩ። ብኣንጻሩ ልኡላውነት ሃገር ዘድፍር እቲ ስርዓት ዝፈጽሞ ዘሎ ወራርን ከካይዶ ዝጸንሐ ሕቡእ ስምምዓትን ኢዩ ኢልና ንኣምን። እቲ ብሰራዊት ኢትዮጵያ ተታሒዙ ዝጸንሐ መሬት ኤርትራ ምምላስ ምስ ፈደራል መንግስቲ ኢትዮጵያ ብሕግን ዲፖሎማሲን ክውዳእ ዝግበእ ጉዳይ ምንባሩ ምግንዛብ ቅኑስ ሚዛን ኢዩ። ነዚ ምክንያት ጌርካ ንትግራይ ምውራርን ኣብ ኩናት ሕድሕድ ኢትዮጵያ ጣልቃ ብምእታው ሕነ ምፍዳይን ቀጻሊ ቅልውላው ምጽሕታርን ምብር። ፍታሕን ሰላምን ዘምጽእ ስጉምቲ ከምዘይኮነ ኣጥቢቐና ንኣምን። ብኣንጻር እቲ ጉጅለ ኢሳይያስ ዘካይዶ ዘሎ ሕሱር ዘመተ ካብ መሪሕነት ክልል ትግራይ ብምክንያት መበል 31 ዓመት ጽምብል በዓል ነጻነት ኤርትራ ዝወጸ መግለጺ "ህዝቢ፣ ሰራዊትን መንግስትን ትግራይ ኣብ ነጻነትን ልኡላውነትን ህዝቢ ኤርትራ፣ ነቕ ዘይብል ጽኑዕ ህዝባዊ መስመሮምን ንጻት ዘይሸራረፍን ቅዋምም ደጊሞም ብምርግጽ እዩ።" ዝብል ኮይኑ ይርከብ።

ብኻልእ ሸነኽ፡ እቲ ብዝተፈላለዩ ምሁራትን ናይ ማሕበራዊ መድያ ተዋሳኢት ትግራይን ኣምሓራን ዘዋፍርዎ ልኡላውነት ኤርትራ ንምጥሓስ ዝስማዕ መግለጺን ባህጊ ቀይሕ ባሕሪ ዝምልከት ትምኒትን፡ ጸጸኒሑ ዝበሃል ምጻኑ ዘይከኣል ኮይኑ፡ እዚ'ውን ዘይቐብሉዎ። እቲ ዝያዳ ዝገርም ግን፡ ኣብዚ እዋንዚ እቲ ኢሳይያስ "ንስኻ ምርሓፍ" ኢሉ ዝመረቐ መራሒ ኢትዮጵያ ኣብይ ኣሕመድ፡ ብምክትሉን ሚኒስተር ወጻኢ ጉዳይን ዝኾነ ደመቀ መኮነን ጌሩ "ውዑል ኣልጀርስ ንኢትዮጵያ ብዘርብሕ ኣገባብ እንደገና ክረእ ኣለዎ" ክብል ዝሃበ ወግዓዊ መግለጺ ዝምልከት ካብ ስርዓት ኢሳይያስ ዝኾነ ይኹን ግብረ-መልሲ ዘይምስምዑ ኢዩ። ኣብ ዝተፈላለዩ እዋን ዝተቐልቀለ ካርታ ዓባይ ትግራይ'ውን ከም መፈራርሕን መደናገርን ክጥቀሙ ይፍትን ኢዩ። እቲ ዘይከኣል ሓቂ ግን እዚ ኩሉ ድልየታትን ትምኒታትን'ዚ ሕጋውን ታሪኻውን ሰረት ዘይብሉ ምጻኑ ክንኣምነሉን ከነእምነሉን ምክኣል ናትና ብቐዓትን ብልሓትን ዝሓትት ኢዩ ኢልና ንኣምንን ነረጋግጽን። በዚ መሰረት ድማ ዲፕሎማሲያዊ ጻዕሪ ነካይድን ንህዝብና ንሕብርን።

ብምዕራባውያን ሃገራትን (ብፍላይ ድማ ብሕቡራት መንግስታት ኣመሪካ) ብጎረቤትን፡ ኣንጻር ልኡላውነት ኤርትራ ዝተኣልመ ክውንን ዘይክውንን ውዲታት እንዳለቻቸብካ ንኤርትራን ካብ ዓለም ምንጻልን፡ ንህዝብታት ኣብ ዘይበርስ ጽልእን ምርሕሓቕን ንምንባር ዝግበር ቀጻሊ ፕሮፓጋንዳ ዘይብቐዓትን ፍሽለት ዲፕሎማሲያዊ ፖሊሲን ዘረጋግጽ ምብር ፍታሕ ኣየምጽእን ኢልና ንኣምን። ኤርትራ ኣብ ህያው፡ ሕልኻልኻ ዝበለ ዓለማዊ ስርዓት ትነብር ምብር ኣብ ጠፈር ትነብር ስለዘይኮነት ብኣህጉራዊ ሕግታት ክትቐየድን ምርጫ ብዲፕሎማሲን ብዘተን ከተረጋግጽ ይግባእ ንብል።

ኣብዚ እዋንዚ ደጊምና ከነረጋግጽ ንደሊ ካብ ኩናት ዝርከብ ቅዝፈት ሂወትን ምምዘባል ህዝብታትን፡ ዕንወት ትካላትን ቁጠባዊ ሰረታትን ምጻኑ ጥራይ ኢዩ። ህያው ምስክር ናይዚ ድማ እቲ ንሓደ ዓመትን ፈረቓን ኣብ ኢትዮጵያ ዝተካየደን ዝካየድ ዘሎን ኩናት ኢዩ። ኣብ ስደተኛታት ኤርትራውያን ዝወረደ ሞት፡ ማእሰርትን ምምዘባልን ክሳብ ሕጂ ፍታሕ ዘይረኽበ ስቓይ ኣብ



ዓለም-ለካዊ ምንቅስቃሴ ይኣክል ኤርትራውያን

Global Yiakl Eritrean Movement

حركة كفاية الإريترية العالمية

ዘይፈልጥዎ ከባብን ዘይምልከቶም ኩናትን ተገዲዶም ዝተጠብሱ መንእሰያትና ይሙቱ ይሃልዉ ንክንፍልጥ ጸብጸብ ንጽብየሉ ዘሎና ኩነት ኢዩ። እታ ሃገር ኣትያቶ ዘላ ቅልውላውን ህዝብና ዘሕልፎ ዘሎ ናይ ራዕድን ፍርሕን ተስፋ ኣልቦ ሂወት ውጽኢት ኩናት ኢዩ። ኣብ ልዕሊ ህዝቢ ትግራይ ብሓፈሻ ኣብ ልዕሊ ደቂ ኣንስትዮ ድማ ብፍላይ ዝወረደ ዓለም ዘስካሕክሐ ግፍዕን በደልን ካብ ሓንገል ወድ ሰብ ብቐሊሉ ዝሃስስ ኣይኮነን። ኣብ ንብረትን ትካላትን ዝተፈጸመ ዕንወትን ዘረፋን ብሕጂ ዝጽብጸብ ኢዩ።

ምስዚ ኩነታት ተተሓሕዙ፡ ዋላ'ኳ ብርግጽ ኣበይን ብመንን ከምዝተፈጸመ ዝተረጋገጸ እንተዘይኮነ፡ ኣብዚ ቀረባ እዋን ኣብ ትሕቲ ወተሃደራዊ ቁጽጽር ዝኣተዉ ግን መንነቶም ዘይተፈልጡ ዜጋታት ዝተወሰደ ጭካኔ ዝመልኦ ናይ ምቕታል ስጉምቲ ዘርኢ ናይ ቪዲዮ ክለፕ ከምዝተዘርግሐ ዝዝከር'ዩ። እዚ ኣሰቃቂ ተግባር'ዚ መን ኣብ ልዕሊ መን ከምዝፈጸም ብዘየገድስ ክኹነን ዝግበኦ ስጉምቲ ምዃኑ ንኣምን። ኩናት'ውን እንተኹን ምስቲ ኣዕናዊ ባይርያቱ፡ ኣተሓሕዛ ምሩኻትን ስዑራትን ክብሪ ሰብኣውነት ዝሓለወ ክኹውን ዝጸደቐ ኣህጉራዊ ውዑላት ከምዘሎ ንኹሉ ብሩህ ክኹውን የድሊ። ካብዚ ብምብጋስ ኩሎም ኣብ ኩናት ዝስተፉ ወገናት፡ በዚ ውዑላት'ዚ ተማእዚዞም ንምሩኻትን ስዑራትን ሰብኣዊ ክብሪ ዝሓለወ ኣተሓሕዛ ከተግብሩ ኣጥቢቑና ነተሓሳስብ። ነዚ ኣሰቃቂ ግፍዒ'ዚ ዘጸሪ ነጻ ኣካል ቐይሙ ፈጸምቲ እዚ ገበንዚ ኣብ ፍርዲ ክቐርቡ ድማ ንሓትት።

ኣብ መደምደምታ፡ እዚ ኣንጻላልዮና ዘሎ ደበና ዳግማይ ኩናት ኩሉ ዜጋ ብጽሞናን ብክፉት መንፈስን ተገንዚቡ ክቃወሞን ክኹን'ዩን ይግባእ ኢዩ። እቲ ምርጫታት ኣብ መንጎ ድልየት ለውጥን ድልየት ምልካዊ ስርዓት ህግደፍን ፡ ኣብ መንጎ ድልየት ሰላምን ሰላማዊ ዝምድና፡ ኣብ መንጎ ኩናትን ቀጻሊ ዘይምርግጋእን፡ኣብ መንጎ ዲሞክራሲያዊ ስርዓት ምትካልን ገባቲ ስርዓት ምቕጻልን ምዃኑ ክንግንዘብ የድልየና።

- ኩሎም ደለይቲ ለውጢ ናይ ሜድያ ትካላት ብቀጻልነት ክገብኩሉ ንጽውዕ፡
- ደገፊቲ እዚ ስርዓት'ዚ ብስም ሃገራውነት፡ ልኡላውነት፡ ስውኣትን ስንኩላንን ...ወዘተ ቁጠባዊ እቶት መደለቢ ዝጥቀሙ ምህላዎም ንኹንን።
- ኩሎም ደለይቲ ለውጢ ምንቅስቃሳትን ውድባትን ኣተኩርኦም ናብዚ ኩነታት ክገብሩን ንምኹናኑ ሓባራዊ ተበግሶታት ክወስዱን ንጽውዕ፡
- መራሕቲ ሃይማኖት ኣብ ውሽጥን ኣብ ደገን ፡ እቲ ኣብ ልዕሊ ሃገርን ህዝብን ኣንጻላልዮ ዘሎ ሓዲጋ ንህዝብን ኣመንትን ክገንዘቡን ክኹንን ንጽውዕ፡
- ላዕለዎትን ማእከሎትን መራሕቲ ሰራዊት ኤርትራ ህዝብን ሃገርን ንምድሓንን ሳዕብን ኩናት ብምግንዛብን ክቃወምን ንላቦ፡
- ኩሎም ዝለዓሉን ዝተሓቱን ሰራሕተኛታት መንግስቲዊ ትካላት፡ ንህዝቦም ክሕብሩን ክኹንን ንምሕጻን፡

ሓባራዊ ቃልስና ዋሕስ ዓወትና!

ፍትሓዊ ቃልሲ ህዝቢ ኤርትራ ክዕወት ኢዩ።

ህዝባዊነት፡ ጽምዶ ሓደ ጸላኢ  
ዓለም-ለካዊ ህዝባዊ ምንቅስቃሴ ይኣክል  
ግንቦት 30 2022